

ఉన్నావా

కేసు

నేరచరిత్ర పాలక నేతలను సుంరక్షించే

వ్యవస్థ స్వభావాన్ని వెల్లడిచేసిన మరో ఉదంతం

2017 సంవత్సరంలో బిజెపి ఎమ్మెల్యే కులదీప్ సింగ్ సెంగార్ చేతిలో అత్యాచారానికి గురైన ఉత్తర ప్రదేశ్ ఉన్నావోకు చెందిన యువతి ఇటీవల ఘోర రోడ్డు ప్రమాదంలో తీవ్ర గాయాలపాలై చావు బతుకుల మధ్య ఆసుపత్రిలో కొట్టుమిట్టాడుతున్న ఘటన -మన వ్యవస్థయొక్క నిజస్వభావాన్ని, ఈ వ్యవస్థ ఎవరి ప్రయోజనాలను పరిరక్షిస్తుంది అన్న అంశాన్ని మరోమారు స్పష్టంగా తేటతెల్లం చేసింది.

ఈ ఘటనను కేవలం శాంతిభద్రతల కోణం నుండి మాత్రమే చూడలేము, చూడకూడదు; ఈ వ్యవస్థ వర్గస్వభావ కోణం నుండి దీనిని పరిశీలించాలి. అధికారంలో నున్నవారు సాగించే హింస, అకృత్యాల నుండి సాధారణ ప్రజానీకాన్ని పరిరక్షించేందుకు ఈ వ్యవస్థ ఉద్దేశించబడి లేదని స్పష్టమవుతుంది. మరోవైపున సంపన్న పాలకవర్గాలు, వారి శక్తి వంతమైన ఏజెంట్లు, పాలకవర్గాలకు ప్రాతినిధ్యం వహించే రాజకీయ నాయకుల ప్రజావ్యతిరేక విధానాలకు వ్యతిరేకంగా వ్యక్తమయ్యే ప్రజల అసంతృప్తి, ఆగ్రహం నిరసనల నుండి కాపాడు కోవడానికే ఈ వ్యవస్థ కంకణం కట్టుకొని ఉన్నదని కూడా తేటతెల్లమౌతుంది. మనదేశ అర్థవలన, అర్థ పూర్వక వ్యవస్థ, పాలకులు, పాలకవర్గాలు లేదా నేరపూరిత రాజకీయ నేతలకు వ్యతిరేకంగా శాంతి భద్రతలను కాపాడేందుకు ఏనాడూ ప్రయత్నించదు.

రెండు సంవత్సరాల క్రితం ఉన్నావోకు చెందిన యువతి, అప్పటికి నాలుగు పర్యాయాలు బిజెపినుండి శాసనసభ్యునిగా ఎన్నికవుతూ వచ్చిన బంగారుమౌకు ప్రాతినిధ్యం వహించే కులదీప్ సింగ్ సెంగార్ వద్దకు ఉద్యోగం కోసం వెళ్ళింది. దీనిని అవకాశంగా తీసుకున్న సింగ్ సెంగార్ ఆ యువతిపై అత్యాచారం, సామూహిక అత్యాచారం సాగించాడు. ఈ ఘటన గురించి గత సంవత్సరం ఏప్రిల్ నెలలో ఆ యువతి ముఖ్యమంత్రి యోగి ఆదిత్యనాథ్ నివాసం ఎదుట ఆత్మహత్యా ప్రయత్నం చేయడంతో ఈ విషయం వెలుగులోకి వచ్చింది. కులదీప్ సింగ్ సెంగార్పై తన ఇచ్చిన ఫిర్యాదును తీసుకోవడానికి సైతం పోలీస్ అధికారులు నిరాకరించడంతో ఆ యువతి గత్యంతరం లేని స్థితిలో ఈ చర్యకు పాల్పడింది. ఎట్టకేలకు పోలీసులు ఫిర్యాదును తీసుకున్న తర్వాత నుండి ఆ యువతిని వారి కుటుంబ సభ్యులను నిరంతరం వేధించడం, వెంటాడడం తీవ్రమైంది. కులదీప్ సింగ్ సెంగర్ సోదరుడు ఆ యువతి తండ్రిని పోలీస్ స్టేషన్లో నిర్బంధించి తీవ్రంగా కొట్టి చంపివేశాడు. వారి బంధువులను పోలీసులు అరెస్టు చేశారు. ఆ యువతిపై అత్యాచారం కేసుతో బాటుగా పోలీస్ స్టేషన్లో ఆ యువతి తండ్రిని బంధించి హత్య గావించిన కేసును కూడా కలిపి విచారించవలసినదిగా సీబీఐని ప్రభుత్వం ఆదేశించింది. సీబీఐ రెండు కేసుల్లోనూ 2018 జూలైలో చార్జిషీట్లను సమర్పించింది. అయినప్పటికీ ఏ కేసులోనూ విచారణ మాత్రం ప్రారంభం కాలేదు. చార్జిషీటు సమర్పించబడిన అనేక రోజుల తరువాత అంతుచిక్కని పరిస్థితులలో మహమ్మద్ యూనస్ అనే ఓ కీలకమైన ప్రత్యక్షసాక్షి మరణించాడు.

తాజాగా జరిగిన రోడ్డు ప్రమాదంలో బాధితురాలు ఆమె కుటుంబ సభ్యులు ఆమె న్యాయవాది తీవ్రంగా గాయపడ్డారు. ఈ ప్రమాదంలో బాధితురాలి అత్త ఒకరు మరణించారు. ఈమె ఈ అత్యాచార కేసులో మరో కీలక సాక్షిగా ఉన్నారు. కాగా బాధితురాలైన యువతి పరిస్థితి విషమంగా ఉంది. ఆమె కూడా మరణిస్తే నేరచరిత్రదైన రాజకీయ నాయకుడు న్యాయ ప్రక్రియ నుండి మరింత తేలికగా బయటపడి దర్జాగా బయటకురాగలుగుతాడు.

కులదీప్ సింగ్ అక్రమ ఇసుక తవ్వకాలు, అక్రమ ప్రజారవాణా వంటి నేరాల ద్వారా సంపదను కూడబెట్టడంతో పాటు క్రూరమైన రాజకీయవేత్తగా అవతరించాడు. ఉన్నావో జిల్లాలో దాదాపు ప్రతి గ్రామం నుండి సెంగార్కు విధేయులు వుండేవిధంగా అతని ఆధిపత్యం కొనసాగుతోంది.

ఉన్నావోకు 157 కి.మీ దూరంలో నున్న జైల్లో సెంగార్ను నిర్బంధంలో ఉంచినప్పటికీ లోక్సభ ఎన్నికలలో బిజెపికి చెందిన అభ్యర్థి ఆయున సాక్షిమహారాజ్ను గెలిపించుకోవడానికి గట్టిగా కృషిచేసి, గెలిపించుకున్నాడు. పార్లమెంటు ఎన్నికలలో గెలిచిన తర్వాత సాక్షి మహారాజ్ మొదటి కర్తవ్యం ఏమిటంటే జైలులో ఉన్న సెంగార్ను సందర్శించి బహిరంగంగా అతనికి తన కృతజ్ఞతలు తెలియజేయడం! బిజెపికి అధికారంలోకి రావడమే కావాలి అంతే తప్ప వ్యక్తి గుణగణాలతో పట్టించుకోలేదు. సెంగార్ రాజ్పూత్ కులానికి చెందినవాడు. యోగి ఆదిత్యనాథ్ ఎన్నికలలో దీనిని కూడా తమకు అనుకూలంగా ఉపయోగించాడు. ఈ కుల రాజకీయాలూ కూడా ప్రభుత్వం తమపై ఏ చర్య తీసుకోకుండా సెంగార్ను కాపాడుతున్నాయి. ఉన్నావో ఉదంతం బాధితురాలి తండ్రి హత్య ఆమెపై వారి కుటుంబ సభ్యులపై రోడ్డు ప్రమాదం రూపంలో జరిగిన హత్యా ప్రయత్నం వంటివన్నీ సెంగార్ యొక్క పగ ప్రతీకారాలను సూచిస్తున్నాయి. ఈ విధంగా సెంగార్ చట్టభీతి లేకుండా నిర్విరోధంగా రాజ్యవ్యవస్థ దన్నుతో అత్యాచారాలు అకృత్యాలు సాగించుకుంటూ వస్తున్నాడు.

ఉన్నావో ఉదంత బాధితురాలిపై రోడ్డు ప్రమాదం రూపంలో సాగిన హత్యాప్రయత్నంతో దేశవ్యాపితంగా వ్యక్తమైన ఆగ్రహవేశాలతో కోర్టు ఆలస్యంగా అయినా రంగంలోకి వచ్చింది. ఉన్నావో అత్యాచార బాధితురాలి బంధువు ఒకరు సాయాన్ని కోరుతూ రాసిన లేఖను సైతం సకాలంలో సుప్రీంకోర్టు ప్రధాన న్యాయమూర్తి ఎదుట ఉంచలేదు. సుప్రీంకోర్టు పరిపాలనా యంత్రాంగపు సాధారణ తప్పిదంగా మాత్రమే దీనిని పరిగణించ జాలము. ఎందువలన అంటే ఇలాంటి తప్పుడు పనులు చేయటం పాలనా యంత్రాంగానికి ఇది మొదటిసారి మాత్రమే కాదు.

మన వ్యవస్థ ఇలాంటి (ఉద్దేశ్యపూరిత) లొసుగులన్నింటిని ఆమోదించడానికి అనువుగా రూపొందించబడింది. సంపన్నులను శక్తివంతులైన నేరస్తులను కాపాడి, వారు తప్పించు కోవటానికి అనుగుణంగా మలచబడింది. పంపన్న పాలకవర్గాలకు, పాలకులకు లోబడి మాత్రమే పోలీసులు శాంతి భద్రతలను పరీక్షిస్తుంటారు. శక్తివంతులైన అధికార రాజకీయ నేతలను, సంపన్న వర్గాలను, నిస్సహాయులు, సాధారణ ప్రజానీకం నుండి వేరు చేసి వ్యవహరించడంలో కారణమిదే.

ఉన్నావోలో జరిగినదే మన దేశంలోని పలుప్రాంతాల్లో చాలా తరచుగా జరుగుతూ వస్తున్నది. సెంగార్ తరహాలో అనేకమంది నేరగాళ్ళు అధికార దన్నుతో ఇలాంటి అకృత్యాలకు పాల్పడుతూనే ఉన్నారు. చట్టభీతి లేకుండా ఇలాంటి అత్యాచారాలు

సాగడానికి మన దేశంలోని పురుషాధిపత్య వ్యవస్థ కూడా అవకాశం కల్పిస్తోంది. మహిళలు ప్రత్యేకించి పేద మహిళలు, వారు ఈ వ్యవస్థ మార్పుకోసం పోరాడే స్థాయికి ఉద్యమాలను తీసుకురాకుంటే న్యాయాన్ని ఏ విధంగానూ పొందలేరు. మన రాజకీయ వ్యవస్థలోనే ఈ లొసుగుల కారణంగా, వాటిపైనే పోరాడాల్సిన అవసరం ఉంది. ప్రజా ఉద్యమం ద్వారానే ఇది సాధ్యమవుతుంది. అలాంటి ఓ లక్ష్యంతో ఆ విధమైన ఓ శక్తివంతమైన ప్రజా ఉద్యమాన్ని నిర్మించాల్సిన ఆవశ్యకత ఎంతైనా ఉంది.

○○○○